



www.oljan.fo

Jan Müller

28 - 09 - 2013

Oljurisar ætla at bora í Arktis

Um somu tíð, sum leitað verður eftir olju og gassi í bæði russiska og norska partinum av Barentshavinum er so smátt við at koma lív í aftur ætlanirnar at leita eftir olju og gassi í amerikanska og kanadiska partinum av Arktis. Shell, sum steðgaði sínum virkseimi har í fjør m.a. vegna tøkniligar trupulleikar, hevur í kvittanum at fara undir aftur at bora brunnar í 2014-2015. Men eisini onnur stór oljufeløg hava í umbúnað at fara undir leiting komandi árin. Oljufeløgini Imperial Oil Canada, Exxon Mobil og BP hava saman sent umsókn til myndugleikarar í Kanada um í fyrsta lagi at bora ein leitibrunn í Beaufort-havinum 125 km. í ein útnyrðing úr kanadisku strondini. Tey hava júst latið eina drúgvu frágreiðing inn til myndugleikarar um teirra komandi virkseimi, sum helst fer at fevna um nakrar brunnar. Her er talan um nýggj leitiðki og sum krevja nógv ymisk loyvi frá myndugleikunum, og tí verður mettt, at tað neyvan verður borað fyrr enn um nøkur ár, kanska millum 2016 og 2020. Oljufeløgini vilja mæta stórum avbjóðingum í hesum økinum, sum bert er ísfrítt einar 4 mánaðir um árið. Tosað verður um at byggja heilt nýggjar og serútgjörðar boripallar at kunna arbeiða í júst hesum harðføra umhvørvinum. Samlaða upphæddin feløgini ætla at brúka til verkætlanina er uppá umleið 10 mia. kr. Íbúgvararnir í North Western Territories í Norðurkanada síggja fram til komandi boringarnar, tí tær kunnu koma at geva inntøkur og arbeiði til henda fjarskotna partin av Kanada. Eisini aðrastaðni í Arktis fær leitivirksemi støðugt hægri raðfesting hjá teimum stóru oljufeløgum. Eitt teirra er norska Statoil, sum longu er sera virkið í Barentshavinum og sum raðfestir bæði grønlandskt og kanadiskt øki høgt. Herfyri gjørði Statoil eitt stórt oljufund í Newfoundlandi, ið er partur av tess arktisku strategi. Mynd Boriskip, sum varð brúkt í Arktis í 2007.